

તમે કળિયા બળિયા.

તમે કળિયા, બળિયા, છળિયા મહારાજ, તારી લીલાયું અપરંપાર...
તારી લીલાયું અપરંપાર, તારી લીલાયું અપરંપાર...
તમે કળિયા.

કર્તુમ્, અકર્તુમ્ તારી કરામત, કોઈથી ના એ કળાયે;
અન્યથા કર્તુમ્ તું તો રે સ્વામિ, રેતીમાં વ્હાણ ચલાવે રે...
તમે કળિયા.

મનનો કળજુગ માઝા મૂકે ત્યારે, હખળ-હખળ બહુ થાયે;
ચારે જુગથી તું તો રે જુદો, તારી સન્મુખ ચલાવે રે...
તમે કળિયા.

ભૂલકાંના પથનો હું તો પ્રવાસી, ભૂલો પડું હું જ્યારે;
જગદીશ તું તો જીવને રે જાળવે, જતન કરે અતિ વ્હાલે રે...
તમે કળિયા.

શ્રીજી ! મારા હૈયામાં, તારી ભક્તિ ભરી દેજે...
સ્વામિ ! મારા હૃદયમાં, તારું નામ ભરી દેજે...

શ્રીજી ! મારા હૈયામાં.

તારા વિના દુનિયામાં, હરિ ! કોઈ નથી મારું...
ભૂલકું બનું તારું, એવા આશિષ દઈ દેજે...

શ્રીજી ! મારા હૈયામાં.